

४—अमोलक शिक्षाऊं

सचो दानु (१)

संसार त विहु जो वृक्ष आहे पर उनमें ईश अनुग्रह सां
हरी भक्ति ऐं सतिसंग इहे ब्र अमृत फल आहिनि। भगुवन्तु
कृपालु सभिनी खे उहो सचो दानु समान भाव सा देई कृतार्थ
थो करे॥

टे बलाऊं (२)

टे बलाऊं जीव खे, मनु, कामु ऐं पेदु।
टिन्ही खे जे वसि करे त खटां पर पियो लेदु॥

सद व्यवहार (३)

हिकु फिको न गाल्हाइ माणिकु सभु अमूल्य थई।
दिल न कंहिजी डाहि सभिनी में सचो धणी॥

इहे महा पुरुषनि जा सद् वचन दिल ते रखी सभिनी जी
दिलि वठिजे ऐं आशीश खटिजे। इहोई मनुष्य जन्म जो सचो
लाभु आहे॥

जीवन जो सारु (४)

जीवन जो सारु इहो आ जो नाम सां लग्गनि लगाए।
बिना जतन प्रभू अ जे सो परम पद खे पाए॥

ग़मु न करि (५)

साई सुख निधि आहि ग़मु करीं छो गूजरी
पाण पर देहिणि सां सदां थिये सहाई।

कढ़ी मन मान्दाइ मंगल मनाइ मालिक जा॥

भगती अ जो पोधौ (६)

प्रभु प्रेम जे नंढ़िड़े पौधे खे सिक सां हरी नाम कथा जे
रस सा नितु सींचीदो रहिजे जियें भगती अ जो पौधो वधी करे
प्रभू अ जे चरणनि ताई वठी हले॥

सजण सिक (७)

जिन खे सिक सजण जी रोम रोम भरी।
से घणो प्यारा राम जा माणिनि कृपा वरी वरी॥

कृपा फलु (८)

कृपा सिंधु साईं अमां दासनि प्राण आधार।
जिन जे कृपा सां मिलनि राघव नन्द कुमार॥

सभ में भलो (९)

प्रभू कृपा सा जेकी थिये थो सो भलो करे मजिजे
जो कुछ करे सोई भल मानु, आपन तजि गुमान।
इहा गुरु साहिब जी आज्ञा आहे॥

वृन्दावन निवास (१०)

श्रीवृन्दावन खां परे रहणु न थिये त सुठो। अलाए कहिड़े
सौभाग्य सां साहिब मिठनि बृज जो निवासु करे दिनो आहे जो
देवनि खे भि दुर्लभु आहे। बृज जी छाया छद्रे बिये हंधि वजणु
जणु कल्प वृक्ष खे छद्रे थूहर जे बन में वजण वांगुरु आहे।
इन्हीअ करे प्रभू सदां बृज जो अखण्ड निवासु बरख्शे इहा
ईश्वर दर सची अभिलाषा आहे॥

हरी भजन

(११)

हरी भजन ही सार आ सभ साधननि जो मूलु।
बिना जतन प्रभू थिये दासनि जे अनुकुलु॥

प्रभू पालण हार

(१२)

सभिनी जे पालना करण वारो प्यारो प्रभू आहे। जीव खे
रुगो हथ जसु थो मिले॥

वद्रो भागु

(१३)

जंहिजे मन हरी नाम जी लगी लगनि आहे।
सो वद्रभागी जगत में प्रभु प्रेम अमृतु पाए॥

विश्वासु

(१४)

विश्वास में ही भगुवान जो निवासु आहे। विश्वासु इहो
त प्रभु मुंहिजो आहे ऐं सदां मूं सां गढु आहे॥ विश्वासु वधंदो
त भगुवानु वेझो थींदो वेंदो॥

सतिसंगु

(१५)

सति संगति सुखु पलक जो मुक्ति न तांहि समान।
सो सतिसंगु सुलभ कयो साई साहिब सुजान॥

सच्ची विद्या

(१६)

सच्ची विद्या जा रूपु इहो आ श्रीराम चरण चितु लाए।
प्रभू मिठे जी कृपा सां सभु सुख गोद में पाए॥

सभु प्यारो श्रीरामु (१७)

श्रीराम भरोसो राम बलु राम नाम विश्वासु।
श्रीराम नाम सां प्यार करे त साईं द्रियनि शाबाशि॥

सच्ची शिक्षा (१८)

दिल्ली अ जे बरानि खे मुंहिजो घणो प्यार।
सिक सां सभेई मिली करियो नाम उचार॥
गुण साईं अ जा प्रीति सां गायो सभु हर वार।
जिति किथि सदाई रहे जानिब जो जै कार॥

साहिब कृपा (१९)

कृपा सिंधु साहिब अमां करुणा जा भण्डार।
शरणि पयनि खे नितु द्रियनि नामु धामु सुखसार॥

रस सार (२०)

राम नाम रस सार खे रटु रसिना दिन रैन।
बिना जतन जीअ खे मिले प्रेम आनन्द ऐं चैन॥

नाम रंग (२१)

सभेई बालक मिली करियो साहिब जो सतिसंग।
आनंद जो दाता उहो चाढ़े नाम जो रंग॥

वदभागी

(२२)

जिनखे प्यारो आहि राम नाम रस धाम।
से वदभागी जगत में सदां लहनि आराम॥

सचो धनु

(२३)

जपि नाम करि प्रणाम, कहु गुण ग्राम
श्रीरामंहि धरि हिये॥ इहोई जीवन जो सचो धनु आ॥

राम नाम जपि

(२४)

राम नाम जपि राम नाम जपि राम नाम जपि बचिड़ी।
राम नाम जे जपण में रखिजि सदां सिक सचिड़ी॥

सत्य शिक्षा

(२५)

प्यारी बची, थीउ न कची, राम रंग रची,
जपि नामु नची कदहीं थी वृन्दावन अचीं॥

जीवन सार

(२६)

जीवन जन्म जो सार इहो आ
राम नाम सां दिलड़ी लाइ।
सतिगुर शरणि जो फलु भी इहो आ
सतिसंग सां लिव लाइ॥

साचो धनु

(२७)

सुनु सखी साचो धनु हरी नाम
जिते किथे सदां साथ रहे आनंद कंद अभिराम॥

(२८)

सदाई साई अमां जा मंगल मनाए, भगुवन्त नाम
जपींदियूं गुण गाईंदियूं रहो। जीवन जो सचो
धनु आहे स्मरण, सेवा ऐं सतिसंग॥

हिकु आधार (२९)

ईश्वर बिना हिन जीव जो कोई आधार नाहे
राति दींह प्रभू प्यारे खे दिलि थी सदां बादाए॥

सतिगुर शरणि (३०)

जिनि सतिगुर साहिब जी शरणि लखी आ।
बिना जतन तिन खे मिली राम प्रेम सिधी आ॥

सन्त कृपा (३१)

संत चरण जी पादुका मुकुट करियूं पहिजे शीश।
संत कृपा सां दिल में वसे पार बृह्म जगदीश॥

नाम जो नशो (३२)

जंहि खे नशो नाम जो चढ़ियो रहे रातियां दींह।
उन जे मथां कृपा जो सदां वसे थो मीहु॥

दिलि आराम (३३)

आनंद कंद रघुकुल चंद प्यारो राजा राम॥
अठई पहर इहो नाम जपि पाई दिल आराम॥

सुघड़ सियाणा

(३४)

जिन जे हृदय में प्रभू अ जी प्रीति आहे उहे सुघड़ सियाणा
आहिनि। उन्हनि खां कढ़हीं का भुल भी थींदी त बि प्रभू
उन्हनि खे क्षमा कंदो॥

धाम महिमा

(३५)

श्रीवृन्दावन धाम जी आहे महिमा अपार।

हिक वार भी दर्शन करे तंहिजी सदां करे सम्भार॥

सचो सुखु

(३६)

सचो सुखु आहे प्रभू अ जी आज्ञा प्यारी लगे। प्रभू अ
कियो मन खे वणे ऐं मनु सभ में प्रभू अ मिठे जी कृपा मजें॥

पावन प्रेम

(३७)

जीवन जो सचो लाभु इहो आ स्मरणु सेवा ऐं सतिसंग।
इन्हनि मां प्राप्त थिये थो पावन प्रेम जो रंगु॥

आनंद

(३८)

जिन जे गोद में वसे ठाकुर नंद जो लाडुलो।
सोई सदां हंसे हरी अ जे आनंद में॥

प्रेम भक्ति (३९)

जंहिजे मथां भगुवानु कृपा जो हथिड़ो रखे
प्रेम भक्ति जो दानु सतिगुरु सचो तंहिखे दिये॥

श्रीस्वामिनि नाम (४०)

सदां प्रेम आनंद श्रीवृन्दावन धाम में
मिले सहज सुख कंद श्रीस्वामिनि नाम रटण सां॥

लाभु सुखु (४१)

खूबु रटियो दिल लाइ साई अमां आनंद निधि।
इहो लाभु सुखु आहि गुर नानक शाह इयें चयो॥

कल्याणु (४२)

कृपालु प्रभू जेकी करे थो उन में असां जो कल्याणु आहे।
उन प्रभू अ खां सवाय ब्रियो करण वारो कोन आहे। इन करे
चिन्ता न कजे॥

अमृत पानु (४३)

भगवन्तु कृपालु बिन्ही हथनि सां अमृत विराहे रहियो
आहे। कीट पतंग खां बृह्मा पर्यंत सभिनी खे समान दृष्टि सां
प्यारण में तत्पर आहे। पर प्रेमी भक्त ई पेट भरे उहो
अमृत पानु था करनि।

सजनता

(४४)

सजन पुरुष निर्दोष हून्दे बि पाण खे सदां दोषी ज़ाणंदा
आहिनि पर असीं दोष कंदे बि पाण खे पूरो निर्दोष साबितु
करण जी कोशिश करयूं। सतिसंगी थियण जो अर्थ आहे
निराभिमानता ऐं कंहि में बि एबु न दिसणु रुगो पाण में दिसणु
ऐं उन खां दूरि रहणु।

जीवन जो सारु

(४५)

सभेई ब्रचा प्रेम सां साई अमां गुण गायो।
जीवन जो सचो लाभु इहो हरी नाम रसु पायो॥
इहोई मनुष्य जन्म जो सारु आ भाई।
स्मरण ऐं सतिसंग सां लायो लगनि सदाई॥

सन्मार्ग

(४६)

इन्द्रयुनि खां मनु बलवान आहे। मन खां बुद्धि मथे आहे।
बुद्धि खां जीव ऊंचो आहे। जीव खां आत्मा शक्तिशाली आहे।
जे जीव ईश्वर जी कृपा जो बलु वठी हलति कंदो त सभु
प्राप्त करे सघंदो॥

सहज स्वभाव

(४७)

जीव साधारण नाहे। प्रभूअ सां मिलण जोगु सची
वस्तु आहे। सजनता संदसि सहज स्वभाव आहे। दुर्जनता रुगो
कुसंग जे करे जीव में अचे थी सा बि अन्दरि कान आहे।
जियं कारंहि भरिसां हुअण करे शीशो बि कारो भासंदो आहे
पर कारंहि वटां दूर थियण सां उहोई शुद्धि आहे तिंय विकारनि
खां परे थियण सां जीव शुद्धि थी सचे साहिब सां मिलण जोगु

थींदो आहे। तंही करे मनु हीणो न करे भज्जन में लगे त ईश्वर
जो निवासु थींदो॥

प्रभु कृपा (४८)

जदही कदही जिते किथे कृपा प्रभू अ जी कीन छदे।
माता जियां ममता करे शरणि पयनि खे थी सदे॥

धन्य जीवन (४९)

जिनजूं अखिड़ियूं चकोर थी साईं मुख चंद्र जो अमृत पानु
थियूं करनि उहेई संसार में धन्य धन्य आहिनि।

कृपा जी कुंजी (५०)

सतिगुर खां दास पुछियो त प्रभू! जीवु कींअ समझे त मां
सतिगुर खे वणियो आहियां? सतिगुर फरिमायो त जे तोखे स
तिगुर जा दास मिठा था लगनि त पोइ तूं सतिगुर वटिप्यारो
आहीं न त 'न'। सतिगुर जी कृपा जी कुंजी सतिगुर जा प्यारा
दास प्यारा लगनि ऐं मनु उन्हनि में अवगुण न दिसे छो त
सतिगुर उन्हनि खे पंहिजो करे प्रभू अ जे सन्मुख कयो आहे।
उहे सदां सुठा आहिनि।

प्रभू चिन्तन (५१)

पुराणियुनि गाल्हियुनि जे चिन्तन में समय न विजाइजे
समय सां सभु बदिलिजंदो वेंदो आहे। संसार जे चिन्तन खां
भगवन्त जे चिन्तन में मन लगाइण सां चित साफ थींदो वेंदो

ऐं प्रभू अ जो प्यार मिलंदो। प्रभू मिठे जे गुणनि जे चिन्तन
में बियो सभु विसारींदो वजिजे॥

रस रीति (५२)

जिन जे मन में वसी रही साईं अमड़ि पद प्रीति।
से वदभागी जगत में नितु माणीनि रस रीति॥

सचो आधार (५३)

जगत में प्रभू भगति ही सार
प्रभू की शरणि सदां सुखदाई सचिड़ो आ आधार॥

उदम (५४)

उदम करण वारे मथां कृपा करण लाइ प्रभू हर वक्त तियार
रहंदो आहे। सचे मन सां कयलु उदम सदां फलदाई थींदो
आहे॥

भगतनि जो प्यार (५५)

भगुवान खां बि वधीक भगतनि सां प्यार कजे छो त
भगुवान संसार जा सुख दींदो पर भगत भगुवान दींदा॥

कृपा जो फलु (५६)

भगुवान जी जदहीं झझी कृपा थींदी आहे तदहीं महद्
पुरुषनि जो दर्शन ऐं सतिसंग प्राप्त थींदो आहे॥

कृपा जो भरोसो (५७)

भगुवन्त कृपा सां सांगो बणे त घणीं गण गोट न करे प्रभू
अ जो भरोसो वठी कार्य में जुम्बी वजिजे। प्रभू कृपाल पाण
सहाय थी सफलता दींदो॥

बरखत बुलंद (५८)

हरी भगति जो आनन्दु जंहि खे दिनो सतिगुरू अ।
सोई बरखत बुलंद सोई धन्य जगत में॥

श्रीराम लगनि (५९)

जिनि श्रीराम सां लगनि आ लाती।
तिनि खे प्रभू में प्यारो लगाए थो छाती॥
प्रभू प्रेम में जिनि जीवनु सफलु कयो।
तिनि खे ईश्वर मिठे सदां लाइ पंहिजो कयो॥

अचल आरामु (६०)

जिन खे सिक अन्दर में प्रभू अ वटि परिवानु।
राति दींहा रस में रहनि करे गुणनि जो गानु॥
जीवनु धन्य उन्हनि जो जिनि प्यारो हरी नामु।
से सदां सुखी हरि भजन में पाइनि अचलु आरामु॥

प्रेम मार्ग (६१)

प्रेम मार्ग जहिड़ो रसीलो मार्ग बियो कोन आहे। जे के बि
बटे घड़ियूं समय मिले उहे नाम जपण, लीला चिन्तन, कथा
बुधण यां चरित्र पढ़ण में लगाइजनि। हलंदे चलंदे बि नामु न
विसारिजे। इन तरह संसार छुटंदो वेंदो।

राम रसु (६२)

जिन शरणि वरती सतिगुर जी तिन पातो रसु राम जो।
जिन सेवा कई सतिगुर जी
तिन मिलियो सुखु सुखधाम जो॥

धाम निवास (६३)

श्रीवृन्दावन धाम जो दर्शन ऐं उत्कण्ठा ईश्वर कृपाल जी
कृपा जे अधीन आहे। सभ कंहि खे श्रीवृन्दावन जो दर्शन न
थो मिली सघे। असां खे बि साहिब मिठन जी कृपा सां बृज में
निवासु मिलियो आहे। पंहिजो त को बि साधन कोन आहे।
जंहि खे श्रीवृन्दावन ऐं साईं अमां जे दर्शन जी प्यास थिये सो
वदभागी आहे॥

सचो लाभु (६४)

जीवन जो सचो लाभु आ नामु जपणु सतिसंग
लीला चिन्तन सां चढ़े हरी प्रेम जो रंग
हरी प्रेम जो रंगु चढ़े जो वृह जी जोति जगे
युगल कियास में दिल कढ़े लालन लगनि लगे
साईं अमां जे कृपा जो रहे मन उमंग
जीवन जो सचो लाभु आ नामु जपणु सतिसंग॥

मोह मिटणु (६५)

मोह करण जहिड़ो हिकु भगुवान ई आहे। उन जे नाम
गुणनि लीला में रहिजे त संसार जो मोह मिटी वेंदो।

नाम महिमा (६६)

श्रीकृष्ण नाम अमृत धाम जेके जपिनि तिन मिले आराम।
श्रीराधा नाम रस जो धाम जेके गाइनि पाइनि घनश्याम॥

नाम प्रताप (६७)

नाम नरेश जी ओट सची सतिगुर जिनि दिनी।
तिनि जी दिलि प्रभू प्रेम में सदां रहे भिनी॥

धीरजु (६८)

हीउ संसार दुखनि जो सागर सभिनी हलणो आहे।
धीरज बिना बी वाह न काई नामु जपियूं दिल लाए॥

अभिन्न सरकार (६९)

हम जिसके हो चुके हैं उसको सम्भारि बहिना।
वह प्राण जीवन प्यारा सब का आधार बहिना॥
वह अवध के हैं राजा या गोकुल सरदार बहिना।
कछु भेद नहीं उन में एक ही सरकार बहिना॥

संसार लाइ रुअण (७०)

संसारिक पुट धन लाइ रुअण करे पंहिजे प्यारे जो प्रेम
अन्दर मां घटिजी वेंदो आहे। इन करे पंहिजी दिल जी कसक
सदां प्रभू अ यादि में ई खर्च कजे।

कूड़ो संसार (७१)

किशन बिना कूड़ सारो जगु सरितियूं।
पल पल प्रभू अ जो पूरु जिन पियो से सफल थिया॥

स्थर ममतु (७२)

जेतरि कंहि बि संसारिक वस्तु, जीव, यां सम्बन्धी में
आसक्ति आहे तेतरि भगुवान द्रांहु मनु न हलंदो॥ सतगुर जे

उपदेश सां कद्रहीं प्रभू अ लाइ प्रेमु जागंदो त बि वरी
उन्हनि मोह वारनि जी यादि करे रस जे मथां पड़िदो अची
वेंदो। इन करे जेतिरो थी सघे ओतिरो ब्राहिरियों ममतु घटाए
पंहिजे साहिब जे चरणनि में वधाइजे छो त उहो ही स्थिर आहे
ऐं सत्य आहे॥

सौभाग्य (७३)

भागनि सां वृन्दावन धरिती अ ते आहे। भागनि सां महिमा
बुधी आहे। भागनि सां साहिब मिठनि उते घरु कयो पोइ बि
असां वृन्दावन खां वंचित रहूं त पोइ आश्चर्य आहे । रस धाम
वृन्दावन में जे के घड़ियूं मिलनि उहो सौभाग्य आहे॥



स्वामिनि श्याम स्नेहिनी श्याम स्वामिनि नेही।
स्वामिनि प्रीतम उर वसी प्रीतम प्रिया देही॥